



ፍኖተ ዴሞክራሲ የኢትዮጵያ አንድነት ድምጽ Finote Democracy Voice of Ethiopian Unity

Efdpu@aol.com

www.Finote.org

ፕሮግራም፡ ረቡዕ አሁድ ከምሽቱ ሁለት ሰአት እስከ ሶስት ሰአት በ 25 ሜትር ባንድ
Programm. Wednesday and Sunday 8.00 PM — 9.00PM on 25 meter band

የፍኖተ ዴሞክራሲ የኢትዮጵያ አንድነት ድምጽ ሀተታ
የካቲት 18 ቀን 2007 ዓ.ም. የተላለፈ

ፓርቲው፤ ተጠያቂነትና ኃላፊነት ለኢትዮጵያ ሕዝብ ብቻ ነው

ለማንም ግዴታ የለበትም !

ለዴሞክራሲ ሥርዓት መስፈን የሚታገል ድርጅት፤ ከማንኛው በፊት ተጠያቂነቱና ኃላፊነቱ በቀጥታ ለሕዝቡ መሆኑን ማወቅ ተገቢ ነው። ይህንን ካላወቀ፤ የሕዝብ አገልጋይ ሊሆን አይችልም ። ታጋይ የሚለውንም ስም ሊያገኝ አይገባውም። በሕዝብና በሀገር ስም ሲምሉ ሲገዙቱ የነበሩ ድርጅቶች፤ የሥልጣን ኮረቻ ሲቆነጥጡ፤ መሃላቸውንና ውግዘታቸውን አሸቀንጥረው በመጣል፤ ሕዝብን ሲክዱና ሀገርን ሲሸጡ እነሆ ዛሬ በገሃድ እየታዩ ነው። ኃላፊነትንና ተጠያቂነትን ለሕዝብ ያለማድረግ በሽታ፤ እስከ አሁን ድረስ የሀገራችንን የፖለቲካ መልከወ-ምድር ተጠናውቶት ይኖራል ። ይህ በሽታ መወገድ አለበት፤ በውድም ይሁን በግድ !

ኢሕአፓ፤ እንደ ትግል ድርጅቱም ይሁን እንደ ሕዝባዊ ተቋምነቱ፤ ኃላፊነቱና ተጠያቂነቱ በቀጥታ ለኢትዮጵያ ሕዝብ ብቻ መሆኑን በልበ ሙሉነት ያረጋግጣል። ኢሕአፓን ከኢትዮጵያ፤ ኢትዮጵያንም ከኢሕአፓ ለይቶ ለማየት የማይቻለውም በዚህ የጠነከረ ቁርኝት ነው። ይህ ኢትዮጵያዊ ልበ ሙሉነት ደግሞ የትግል አይበገሬነትን ባገርይ እንዲገናጸፍ አስችሎታል።

የውጭ ባዕዳንንም ይሁን የውስጥ አምባገነን ገዥዎች ሊያንበረከኩት ያልቻሉትም፤ በዚህ በኢትዮጵያዊ ባሕሪውና ይህንንም አጥብቆ በመያዙና ሕይወቱንም ጭምር ለመስዋዕት ለማቅረብ የቆረጠ በመሆኑ ነበር። አሁንም ነው። አይበገሬነትንና ቆራጥነትን ደርቦ በመያዝ የሚታገለውም፤ ለማንም ሳይንበረከክ፤ ከማንም ጥቅም ሳይፈልግ፤ የኢትዮጵያን ሕዝብ በመፍራትና ተጠያቂነቱንና ኃላፊነቱን ለኢትዮጵያ ሕዝብ ብቻ ስላደረገ ነው ። በዚህ ማንነት ላይ የተመሰረተ ዕምነትን ይዞ የሚታገል ድርጅት፤ በታሪክም ሆነ በትውልድ ፊት ተወቃሽ ሊሆን አይችልም ብለው አባላቱ ያምናሉ።

በአይበገሬነትና በግትርነት መካከል ያለውን ልዩነት ካለማውቅም ይሁን፤ ወይም እያወቁ ሆነ ብሎ ለማድናገር የሚሰነዘሩትን ውሽንፍሮችና ጭጋኝቶች መግፈፍ አስፈላጊ እንደሆኑ እንረዳለን ። በምናልባታዊ ዕሳቤ ላይ የተመረኮዙ ዝባ-ዝንኪዎችን ከመጤፍ ሳይቆጥሩ፤ በተጠያቂነትና ኃላፊነት ላይ ያተኮሩ ዕውነታዎችን ለሕዝብ መግለፅ፤ የአንድ ታጋይ ድርጅት ግዴታው መሆኑን እናምናለን ። ለጎብረተሰቡ ግልፅ ሊሆኑ የሚገባቸውን ሁሉ ይፋ ከማድረግ ፓርቲው ወደ ኋላ ብሎ አያውቅም። ወደፊትም ይህንኑ ከማድረግ አይቆጠብም ።

ኢሕአፓ የኢትዮጵያ ሕዝብ ነፃ አውጭና መብትንም አስጠባቂ ድርጅት እንደመሆኑ፤ በአመለካከት፤ በራዕይና በተግባር ኢትዮጵያዊ ከመሆን በስተቀር ሌላ መለያ ሊኖረው አይችልም። በመሆኑም፤ ጠላትን

በመለየትና በመቋቋም፤ በመከታተልና በማጥቃት ከሚያደርገው ውጭ፤ ከኅብረተሰቡ ጋር የሚያደርጋቸው ግንኙነትና ተግባራት፤ የሚያወጣቸው ጽሁፎችና መግለጫዎች ሁሉ ግልፅነትንና ቀጥተኛነትን የተላበሱ ሆነው ቆይተዋል ። ወደፊትም፤ ይህንኑ ባኅርይ ይዘው ይቀጥላሉ ።

የፓርቲው ታዋቂ (አፊሴላዊ) ልሳኑ ዴሞክራሲያና ፍኖተ ዴሞክራሲ የኢትዮጵያ አንድነት ድምፅ ራዲዮ የድርጅቱን መግለጫዎች፤ ፖሊሲዎች፤ መመሪያዎች፤ ማስታወቂያዎች፤ ሰነዶች፤ አዋጆች፤ ወዘተ... ለሚታገልለት ሕዝብ የሚያሳውቅበት ልሳኖቹና መድረኮቹ ናቸው። በመሆኑም፤ በእነርሱ ላይ የሚወጡት ማህፀኖቻቸውም ጽሁፎችና የሚተላለፉት መልዕክቶች ላይ ፓርቲው ኃላፊነትና ተጠያቂነት ይኖረዋል። በሌሎች መሸረፊቶችና ሰፊዶች ላይ የሚራገቡትና የሚናፈሱት ሁሉ ፓርቲውን አይመለከተውም ።

ሹርው ያረረበት ሁሉ፤ ያሰረረብኝ ኢሕአፓ ሳይሆን አይቀርም ብሎ ከሚጨነቅ ይልቅ፤ የማዕድ ቤቱን ይዞታና የመገልገያ ቆሳቁሱን ዓይነት ሊፈትሽ ይገባዋል ።

ዛሬ፤ በቴክኒዮሎጂ ዕድገት፤ ምጥቀትና ስፋት ምክንያት፤ የመገናኛ ብዙሃን አገልግሎትና ስርጭት ከአድማስ እስከ አድማስ ኅብረተሰቡ ይጠቀምበታል። የዓለምን ሕዝብ አቀራረብታል። ዕውቀት፤ ትምህርት፤ ቆሳቆስ፤ ሳይንስና መርጃዎች ይዘዋወርበታል ። ይሰራጩበታልም ። ይህ ከስተት የሚጠቅምና የሚወደድም ነው ። ሊበረታታና ለደገፍም ይገባል ። ማኅበራዊ መገናኛ (ሶሻል ሚዲያ) የሚያበረክቱት አግልግሎት በቀላሉ አይገመትም ። ይህንን የሥልጣኔ ርምጃ ማንም በባለቤትነት በግል ይዞታ ሊቆጣጠረው አልተቻለውም ። ቢሞክርም አይሳካለትም ።

" ዕውቀት የሁሉም ነች ባለቤት የላትም ፤

ተጠቃሚው ሁሉ ይጠቅማል የትም ! "

መባሉ፤ ዕውቀትን ለሚፈልጋት፤ ሁሉንም ያለአድሎ ትጠቅማለች እንጅ፤ ማንም የግል ሀብቱ ንብረቱ አድርጎ በብቸኝነት ለራሱ ብቻ ሊያደርጋት አለመቻሉን ያረጋግጣል ። ጥበብን፤ ሳይታክት የሚፈልጋት ሁሉ ያገኛታል ። ይጠቀምባታልም !

በአሁኑ ወቅት፤ የኢትዮጵያ ሕዝብ በመጠኑም ቢሆን፤ በሀገር ቤት ደረጃ፤ ይህንን የቴክኒዮሎጂ ዕውቀትና አገልግሎት፤ ከሞላ-ጎደል እንደሚጠቀምበት ተስፋ ይደረጋል። ኅብረተሰብ፤ እርስ በእርስ በሚያደርገው ግንኙነት ብዙ የኃሳብ ልውውጥ በማድረግ በኩል ተጠቃሚ ይሆናል ተብሎ ይገመታል። የዚህ አስተጋብኦ፤ ስፋት ያለው እንቅስቃሴ ለማድረግ ሚና ይኖረዋል። የሶሻል ሚዲያ እንቅስቃሴ፤ ዐረቦቹ፤ አምባገነኖችን ለማወረድ አስችሏቸዋል። በእኛ ሀገር፤ ተመሳሳይ ውጤት ሊያስመዘግብ የማይችልበት ምክንያት አይኖርም። በተቀናባበረ መልኩ ከተሰራበት ! በቀጣይነት ሳይታክቱ ከተጠቀሙበት !

የግል ባለቤት ሳይኖረው ሁሉም በየፊናው በሚፈልገው መድረክ ሁሉ፤ አንድን ድርጅት ለይቶ በመጥቀስ፤ በኃላፊነት ለመፈረጅ መሞከር ምክንያታዊ አልባ ከመሆን አይዘልም። ድረ-ገጾች፤ የመድረክ ውይይቶች፤ የሃሳብ መለዋወጫዎች፤ ፊስ ቡኮችና፤ ሌሎች መድረኮች ሁሉ አገልግሎታቸው የሚደገፍ ቢሆንም፤ በሁሉም

መድረኮች፤ የአንድ ድርጅት እጅ ሳይኖርበት አይቀርም ብሎ መብሰልሰል፤ ከንቱ ድካም ይሆናል። ሁሉም በየፊናው፤ በተለያዩ መድረኮች፤ የሃያ አራት ሰዓት አገልግሎት በመስጠት ሕዝቡን ማወያየት የሚደገፍ ቢሆንም፤ ለሁኔታው ተጠያቂና ኃላፊነት የሚውሰደው፤ መድረኩን የሚቆጣጠረው ቡድን ብቻ ነው የሚሆነው። ሌላው ክፍል ፤ ባልገባበት፤ ባልተቆጣጠረውና ባልተመለከተው ጉዳይ ተጠያቂ ሊሆን አይችልም ። ይህ ደግሞ፡ የመብታና ግዴታ፤ የተጠያቂነትና ሃላፊነት ግንዛቤና ትምህርት ሁኔታ ነው። የአንዱን ባለቤትነትና ኃላፊነት በቀጥታም ይሁን በአንደኛው ወደ ሌላ መላክ፤ " ላም ባልዋለበት ኩባት ለቀማ " ነው ። ቢንከራተቱ አያገኙትም ። ቢወረውሩበትም አይመቱትም ። አያጠቁትም !

ድርጅቱን የሚጠሉትና የሚፈሩት ሁሉ፤ ፓርቲውን ያጥላሉት እየመሰላቸው፤ ብሎም፤ ትግሉም ይሰናከላል ብለው ስለሚያስቡ፤ ብዙ ይደክማሉ። በድረ ገጾችና የውይይት መድረኮች ፤ የሚፃፉትንና የሚነገሩትን ሁሉ የፓርቲው ሳይሆኑ አይቀሩም ብሎ መገመት ከጤነኝነት የሚመነጭ ሀሳብ አይሆንም። ፓርቲውን፤ የሁሉም አቅጣጫ ሰጭ፤ ተቆጣጣሪና አራጊ- ፈጣሪ አድርጎ መገመት፤ ከፍርሃትና ከጥላቻ የሚመነጭ ዕኩይ ባሕርይና አደገኛ ጠባይ ከመሆን አይዘልም ። ሁል ጊዜ፤ ፍርሃትና ጥላቻን አንግቦ የሚኖር፤ በመጨረሻ የራሱ አጥፊው ራሱ ነው። ሁሉንም ነገር ኢሕአፓ ይሰራዋል፤ ያደርገዋል፤ ይቆጣጠራል፤ ያጠፋዋል፤ ያበላሸዋል ወዘተ ብሎ ማሰብ፤ በመሠረቱ ሦስት ችግሮች አሉት ።

አንደኛው፡- ፓርቲው፤ የሌለውን ችሎታና ኃይል እንደመስጠት ነው። ይህ ደግሞ፤ እንደ ሃይማኖት መሪዎች አስተምህሮ ፤ መለኮታዊ ባሕርይና ክንሎት እንዳለው አድርጎ መቆጠር ይሆናል። " አምላክ በጊዜና በቦታ አይወሰንም " ብለው የሃይማኖት አባቶች ያስተምራሉ። በዚህ ዕምነት መሠረት፤ በሁሉም ቦታ፤ በአንድ ጊዜ፤ ሊገኝ የሚችለው ፈጣሪ እንጅ ሰዎች የፈጠሩት ኢሕአፓ ሊሆን አይችልም ። ፓርቲው፤ ለሁሉምና ለማንኛው ጉዳይ ተጠያቂ ሊሆን አይችልም። አይገባውምም !

ሁለተኛው፡- ሁሉንም፤ ኢሕአፓ ይቆጠጠራል፤ ያዘዘዋል፤ ይነደዋል፤ ይጎተተዋል፤ ብሎም፤ በየመድረኮቹ የሚወጡትና በሁሉም ቦታዎች የሚጽፉት ሁሉ የኢሕአፓ እጅ አለበት ወዘተ ብሎ ማሰብ፤ የሌላውን ሰው የማሰብ ችሎታ መናቅና ስብዕናውንም መዳፈር ይሆናል። የሁሉንም ሰው አዕምሮ ብቃትና ብስለትን መናቅም ነው። ይህ አመለካከት ደግሞ፤ በሃያ አንደኛው ክፍለ-ዘመን እኖራለሁ በሚል ግለሰብም ይሁን ማኅበረሰብ ተቀባይነት አይኖረውም። በዕርግጥ በድንጋይ ዘመን መኖርን እንፈልጋለን ካልተባለ በስተቀር!

ሦስተኛው፡- አጠቃላይ የሀገሪቱን ችግሮች ሁሉ ያመጣው እርሱ ነው በማለት፤ ፓርቲውን ለመሥዋዕት ጠቦት ለማቅረብ ሲምከር የነበረው ከንቱ ጥረት ሁሉ ዉሃ ያልቋጠረ ስለነበር ፤ የዉሃ ሽታ ሆኖ መቅረቱን ይኸው ታሪክ እየመሰከረ ነው ። ወትሮውም ቢሆን ሙከራዎቹ ሁሉ፤ በስማ-በለውና በአሉ-ባልታ ሽኩሹክታ የተሰራጩ ስለነበሩ፤ እነሆ ዛሬ ዕውነቱ እየተከሰተ፤ ታሪክም የሃቅን አድማስ እያፈጋው ይገኛል። " የወሬ የለው ፍሬ ፤ የአበባ የለው ገልባ " እንደተባለው፤ በዚህ ሥነ- ልቦና የተበከለ ሁሉ መጥኔ የሌለው ፍሩሽካ ሆኖ ይቀራል።

ሀገሪቱ፤ በጠላቶቿ ስትጠቃ ኢጋፍጠዎት የሄዱትንና በመከራዎ ጊዜ ከጉኗ ቆሞ አጥፊዎቿን የሚታገለው ማን እንደሆነ ዛሬ ተለይቶ ታውቋል። ለዚህ ሃቅ ደግሞ ማስረጃ ልናቀርብ አንገደድም ። ኢትዮጵያን ለማዳን በሚደረገው ትግል፤ ግንባር-ቀደም ሆኖ ከመዋደቅ በስተቀር፤ ተንኮለኞች በሚያደርጉት የመሥዋዕት ጠቦት ፍለጋ ስለባ ሊያደርጉን አይችሉም ። ኢትዮጵያን ለማዳን በግድ የመሥዋዕት ጠቦት ማቅረብ አስፈላጊ ከሆነ ግን ኢሕአፓ የመጀመሪያው ይሆናል ።

ግራም ነፈስ ቀኝ፤ ፓርቲው በዕርግጠኝነት አምኖና ተቀብሎ፤ በመርኅ ደረጃ አንግቦ የያዘቸውን መተከላዊ አቋሞችና የትግል መርኅዎች፤ እንዲሁም ለሕዝብ የገባቸውን ቃል-ኪዳኖችና ሀገራዊ ራዕይ፤ ዕውን እንዲሆኑ፤ በፅናት ከመታገል ወደ ኋላ አይልም። በሚያገኘው መድረክም ይሁን በትግል ሜዳ፤ የመጀመሪያ ዒላማው፤ ዘረኛው ሥርዓትና የሥርዓቱ አራማጆች ናቸው። ይህንን ከማድረግ ደግሞ፤ የማንም ጥላቻና ፍራቻ አያግደውም። የማንንም ፈቃድ አይጠይቅም። ወያኔ በሚወገዝበትና በሚጠቃበት መድረክ ሁሉ ፓርቲው በአካልም በመንፈስም አለ። ይኖራልም። በአሉባልታና በአስመሳዮች ጨረባ ተስካር ከመገረም በስተቀር፤ ስለ እነርሱ ማንነት አይጨነቅም። ትግላችን ፀረ ወያኔ ነው። ትኩረታችን በዚህ የሕዝብ ጠላት ላይ ነው ። በጎን ርዕሶች፤ በግርጌ ማስታዎሻዎችና አሳሳች ተልዕኮ አራማጆች ላይ የምናጠፋው ጊዜ አይኖረንም ።

የሚከተሉትን ዕውነታዎች ለግንዛቤ እናሰፍራለን፡-----

ሀ/ ፓርቲው፤ ተጠያቂነቱ፤ ኃላፊነቱና ግዴታው ለኢትዮጵያ ሕዝብ ብቻ ነው ።

ለ/ ድርጅቱን እንደ መሥዋዕት ጠቦት ለመጠቀም የሚሹትን ሁሉ አምርሮ የይቋቋማቸዋል። ይታገላቸዋልም !

ሐ/ ኢትዮጵያን ለማዳን የመሥዋዕት ጠቦት ያስፈልጋል ከተባለ ግን ኢሕአፓ፤ ለመሥዋዕትነት የመጀመሪያው ይሆናል ።

መ/ በሀገሪቱ ውስጥ ለቆየውም ሆነ አሁን ላለው ችግር ፓርቲው ተጠያቂ ሊሆን አይችልም ። ተጠያቂነቱ ግን ፤ በዴሞክራሲያዊ ሥርዓት/ አስተዳደር ለሚደነገግ ሕግ ፤ ለሕዝብ፤ ለትውልድና ለታሪክ እንደሆነ ያምናል። ይቀበላል ።

ሠ/ የሀገራችንን ስትራቴጂያዊ ጥቅምና ሀገራዊ ደህንነት የሚጎዱትን ሁሉ፤ እየተከታተለ ይዋጋቸዋል። ለዚህም መላው የኢትዮጵያ ሕዝብ ከጎኑ እንዳለ ያምናል ።

ኢትዮጵያ ለዘለዓለም ትኖራለች !

